

**Grannskoðaraeftirlitið**

**Ársfrágreiðing**

**2017**



**Skráseting Føroya**

Skrivstovuhald:

Skráseting Føroya · Sigmundargøta 13 · Boks 264 110 Tórshavn · Tlf.: +298356010 · E-mail: [skr@skraseting.fo](mailto:skr@skraseting.fo)

## Innihaldsvirlit

1. Inngangur.....	2
2. Lógargrundarlag.....	2
2.1. Reglurnar í Danmark broyttar.....	3
2.2. Grannskoðaraeftirlitið .....	4
2.3 Skrá yvir grannskoðanarvirkir .....	4
3. Virksemið hjá Grannskoðaraeftirlitinum .....	5
4. Góðskueftirlitið 2017 .....	6
4.1 Leiðreglur í sambandi við góðskueftirlitið .....	7
4.2 Góðskueftirlitsfólk .....	8
4.3 Góðskueftirlitið .....	9
4.4 Tilmæli frá góðskueftirlitsfólkunum .....	9
5. Samanumtøka av góðskueftirlitinum 2017.....	10

# Grannskoðaraeftirlitið

---

## 1. Inngangur

Grannskoðaraeftirlitið almannakunngerð við hesum árligu frágreiðingina um virksemi sítt.<sup>1</sup> Í frágreiðingini verður yvirskipaða úrslitið frá góðskueftirlitinum í 2017 umrøtt. Úrslitini verða almannakunngjørd í hagfrøðiligum líki uttan at tilskila, hvørji grannskoðanarvirkini eru.

Hetta er sjeýnda ársfrágreiðingin hjá Grannskoðaraeftirlitinum. Ársfrágreiðingin verður almannakunngjørd á heimasíðuni hjá Skráseting Føroya [www.skraseting.fo](http://www.skraseting.fo)

Í 2017 var góðskueftureftirlit framt á fýra grannskoðanarvirkjum. Talan var um tvey løggild grannskoðanarvirkir og tvey skrásett grannskoðanarvirkir.

Grannskoðaraeftirlitið gjørði avtalu við góðskueftirlitsfólk, starvsett hjá Erhvervsstyrelsen, um at fremja góðskueftirlitið á løggilda grannskoðanarvirkinum. Somuleiðis var avtala gjørd við góðskueftirlitsfólk, góðkend av Erhvervsstyrelsen, um at fremja góðskueftirlitið á skrásettu grannskoðanarvirkunum.

Grannskoðaraeftirlitið hevði 9 fundir í 2017. Harumframt vóru yvirskipaðir fundir millum skrivstovuhaldið hjá Grannskoðaraeftirlitinum og góðskueftirlitsfólkini, tá tey vóru í Føroyum í september. Á hesum fundum luttók formaðurin í Grannskoðaraeftirlitinum eisini.

## 2. Lógargrundarlag

Grannskoðaraøkið er undir tættari altjóða regulering og regulering í ES. Politiskt er gjørt av, at Føroyar skulu fylgja hesum reglum. Føroyska lógargrundarlagið hevur tað danska sum fyrimynd, við teimum frávikum, sum føroysk viðurskifti gera neyðug.

Niðanfyri er yvirlit yvir føroyska regluverkið:

- Løgtingslóg nr. 45 frá 11. mai 2009 um góðkendar grannskoðarar og grannskoðanarvirkir, sum seinast broytt við løgtingslóg nr. 76 frá 22. mai 2015. (grannskoðaralógin)
- Kunngerð nr. 153 frá 23. desember 2016 um grannskoðaraváttanir o.tíl., sum broytt við kunngerð nr. 45 frá 7. apríl 2017

---

<sup>1</sup> § 13 í kunngerð nr. 86 frá 2. juli 2012 um starvsskipan fyri Grannskoðaraeftirlitið er soljóðandi:

*“Eftirlitið ger eina árliga frágreiðing um sítt virksemi. Frágreiðingin inniheldur yvirskipaðu úrslitini frá góðskueftirlitinum. Úrslitini verða almannakunngjørd í hagfrøðiligum líki uttan at tilskila, hvørji grannskoðanarvirkini eru. Frágreiðingin verður almannakunngjørd á heimasíðuni hjá Skráseting Føroya - [www.skraseting.fo](http://www.skraseting.fo).”*

## Grannskoðaraeftirlitið

---

- Kunngerð nr. 4 frá 4. februar 2016 um próvtøku fyri løggildar grannskoðarar o.a.
- Kunngerð nr. 97 frá 23. september 2016 um kravda eftirútbúgving fyri góðkendar grannskoðarar.
- Kunngerð nr. 132 frá 10. desember 2015 um góðskueftirlit og virksemi Grannskoðaraeftirlitsins.
- Kunngerð nr. 97 frá 3. oktober 2012 um grannskoðanarbólk í virkjum og samtøkum, ið eru undir eftirliti av Fíggjareftirlitinum ella Tryggingareftirlitinum.
- Kunngerð nr. 87 frá 2. juli 2012 um Grannskoðaranevndina.
- Kunngerð nr. 86 frá 2. juli 2012 um starvsskipan fyri Grannskoðaraeftirlitið.
- Kunngerð nr. 25 frá 6. apríl 2011 um skrá yvir góðkend grannskoðanarvirkir og yvir góðkendar grannskoðarar, sum broytt við kunngerð nr. 71 frá 21. mai 2012.
- Kunngerð nr. 92 frá 6. september 2010 um grannskoðaravirksemi.
- Kunngerð nr. 5 frá 17. februar 2010 um óheftni grannskoðarans og grannskoðanarvirkisins.
- Kunngerð nr. 113 frá 7. september 2009 um fígging av Grannskoðaraeftirlitinum og kanningar- og disiplinerskipanini.
- Kunngerð nr. 5 frá 14. januar 2009 um trygd og ábyrgdartrygging fyri løggildar og skrásettar grannskoðarar.

### 2.1. Reglurnar í Danmark broyttar

Tann 1. juli 2016 komu í gildi umfatandi broytingar í dansku grannskoðaralógini. Sostatt kunnu føroyska og danska grannskoðaralógin ikki heilt samanberast longur, í øllum førum ikki, tá tað snýr seg um fremjan av góðskueftirlitið. Broytingarnar í Danmark hava m.a. viðført at Revisortilsynet er tikið av. Góðskueftirlit í Danmark verður útint beinleiðis av Erhvervsstyrelsen. Skipanin um, hvussu góðskueftirlitið skal endað og hvørjar avleiðingarnar og reaktiónsmøguleikarnir kunnu verða, er eisini broytt. Tað eru settar í gildi heimildir fyri herdum revsiltøkum móttvegis grannskoðanarvirkjum og grannskoðarum, ið fremja grov brot ella ferð eftir ferð seta til síðis góðan grannskoðanarsíð. Minni álvarsom brot, í samband við góðskueftirlit, verða enda við áttalu ella boðum um batar.

Í Løglistanum 2018, sum er partur av Ólavsøkurøðu løgmans, stendur m.a. hetta:

***“Uppskot til løgtingslóg um broyting í løgtingslóg um góðkendar grannskoðarar og grannskoðanarvirkir***

## Grannskoðaraeftirlitið

---

Endamálið er at dagføra lógina soleiðis, at hon verður í samsvari við seinastu broytingarnar í ES direktivi 2006/43/EF um lógálagda grannskoðan av ársroknskapum og konsolideraðum roknskapum.

*m.a. hevur hetta við sær, at eftirlitsskipanin verður broytt og revsitiltøkini fyri smærri brot, ið henda fyrstu ferð, verða gjørd meiri lagalig v.m., men fyri meiri týðandi brot verða revsitiltøkini herd.”*

Grannskoðaraeftirlitið væntar tískil, at eitt lógaruppskot verður lagt fyri Løgtingið í tingsetuni 2018.

### 2.2. Grannskoðaraeftirlitið

Skráseting Føroya setur Grannskoðaraeftirlitið. Starvs- og fundarskipan Grannskoðaraeftirlitsins er sett í kunngerð nr. 86 frá 2. juli 2012 um starvsskipan fyri Grannskoðaraeftirlitið.

Limir í Grannskoðaraeftirlitinum eru:

- Rannvá Sólheim, forkvinna
- Jógvan Amonsson, umboð fyri løggildar grannskoðarar
- Hermund Jacobsen, umboð fyri skrásettar grannskoðarar
- Nina Djurhuus, umboð fyri roknskaparbrúkarar
- Malan Johansen, umboð fyri roknskaparbrúkarar

Varalimir eru:

- Jørmann Petersen, umboð fyri løggildar grannskoðarar.
- Victor Nielsen, umboð fyri skrásettar grannskoðarar.
- Christian Danielsen, umboð fyri roknskaparbrúkarar,

Skráseting Føroya er skrivstova hjá Grannskoðaraeftirlitinum. Starvsfólk á Skráseting Føroya røkja skrivarauppgávuna hjá Grannskoðaraeftirlitinum.

### 2.3 Skrá yvir grannskoðanarvirkir

P/F Januar, løggilt grannskoðanarvirki, skrás. nr. 5821

Sp/f SPEKT løggildir grannskoðarar, skrás. nr. 2732

Sp/f Jørmann Petersen, løggilt grannskoðanarvirki, skrás. nr. 5095

Sp/f NUMO, góðkent grannskoðanarvirki, skrás. nr. 5698

# Grannskoðaraeftirlitið

---

Sp/f Agnar á Dul, skrásett grannskoðaravirki, skrás. nr. 5806

Sp/f Grannskoðarastovan á Skála, skrásett grannskoðanarvirki, skrás. nr. 3868

Sp/f MENTA, skrásett grannskoðanarvirki, skrás. nr. 5029

Sp/f Revisión Kaj Joensen, skrásett grannskoðanarvirki, skrás. nr. 2320

Sp/f Roknskaparfelagið, skrásettir grannskoðarar, skrás. nr. 2212

### 3. Virksemið hjá Grannskoðaraeftirlitinum

Tað yvirskipaða virksemið hjá Grannskoðaraeftirlitinum er ásett í §§ 32 – 34 í grannskoðaralógini, meðan nærri reglur fyri virksemi Grannskoðaraeftirlitsins eru settar í kunngerð nr. 132 frá 10. desember 2015 um góðskueftirlit og virksemi Grannskoðaraeftirlitsins.

Høvuðsuppgávan hjá Grannskoðaraeftirlitinum er at tryggja, at góðskueftirlitið fer fram í samsvari við lógarinnar reglur, sambært § 27 í grannskoðaralógini.

Góðskueftirlitið fevnir um eina meting av góðskustýringarskipanini, og um arbeiðið og óheftnið í sambandi við tær uppgávur, sum grannskoðarin fremur.

Góðskueftirlitið skal fara fram við í mesta lagi 6 ára millumbilum. Góðskueftirlitið skal tó fara fram við í mesta lagi 3 ára millumbilum hjá grannskoðaravirkjum, ið grannskoða roknskapir hjá virkjum, sum eru fevnd av § 19, stk. 3 í grannskoðaralógini (sonevnd PIE virkir).

Viðv. § 19, stk. 3 er talan um grannskoðanarvirkir, ið grannskoða:

- 1) Virkir, ið hava virðisbrøv, ið verða handlað á einum skipaðum marknaði í einum ES-landi ella einum EBS-landi, og
- 2) virkir, ið eru undir eftirliti av Fíggjareftirlitinum ella Tryggingareftirlitinum, tó ikki virkir, ið fáast við tryggingarmeklaravirksemi sambært § 42 í lógini um tryggingarvirksemi og reglum settar í gildi við heimild í hesi, og virkir, ið eru fevnd av kapitli 20 a (iløguráðgevar) í fyriskipan om ikrafttræden for Færøerne af lov om finansiel virksomhed.

Tá ið góðskueftirlit fer fram á einum grannskoðanarvirki, skal virkið geva Grannskoðaraeftirlitinum og góðskueftirlitsfólkunum høvi til at gera tær kanningar, ið mettar vera neyðugar, og skal syrgja fyri, at Grannskoðaraeftirlitið og góðskueftirlitsfólkið fáa tær upplýsingar og ta hjálp, ið verður mett neyðug til tess at

---

## Grannskoðaraeftirlitið

---

fremja góðskueftirlitið. Grannskoðarar, ið eru knýttir at grannskoðanarvirkinum, hava samsvarandi skyldu móttvegis Grannskoðaraeftirlitinum og góðskueftirlitsfólkunum.

Tá ið góðskueftirlitið er endað, skal góðskueftirlitsfólkið gera eina frágreiðing, ið skal sendast til Grannskoðaraeftirlitið. Frágreiðingin skal innihalda eina lýsing av, hvat er kannað, slag ið og vavið av kanningini og eina meting av úrslitinum av kanningini.

Grannskoðaraeftirlitið kann biðja góðskueftirlitsfólkið og grannskoðanarvirkið um tey skjøl og ta hjálp, sum Grannskoðaraeftirlitið metir vera neyðugt, til tess at eftirlitið kann taka støðu til, um tað hjá tí kannaða eru skeivleikar, manglar, ella øki, har ábøtur kunnu verða gjørdar.

Grannskoðaraeftirlitið tekur støðu til, um eftirlitið av tí kannaða gevur høvi til:

- 1) at eftirlitið verður endað uttan fleiri viðmerkingar,
- 2) at átala skal verða givin uttan onnur tiltøk, innan ta næstu vanligu eftirlitsvitjanina
- 3) at átalum við eftirlitsvitjan skal verða givin, ið skal vísa, um viðurskiftini eru komin í rættlag.

Grannskoðaraeftirlitið tekur eisini støðu til, um komið er fram á skeivleikar ella manglar hjá teimum kannaðu, ið geva orsök til at leggja málið fyri Grannskoðaranevndina, ákærvaldið ella aðrar myndugleikar. Harumframt kann Grannskoðaraeftirlitið áleggja grannskoðanarvirkinum at broyta frágreiðingina um gjøgnumskygni beinanvegin.

#### 4. Góðskueftirlitið 2017

Tvey løggild grannskoðanarvirki og tvey skrásett grannskoðanarvirkir vórðu vald út til góðskueftirlit í 2017.

Tey fyrstu eftirlitini vóru í 2011. Eftirlitini, sum vóru framd í 2011-2013, vóru øll tænaeftirlit. At talan var um tænaeftirlit merkir, at Grannskoðaraeftirlitið, áðrenn eftirlitið fór fram, tók avgerð um, at einki mál skuldi leggjast fyri Grannskoðaranevndina, uttan í teimum førum, har eitt grannskoðanarvirki onga góðskustýringarskipan hevði, og ikki hevði í umbúna at fáa slíka. Einki mál varð lagt fyri Grannskoðaranevndina í hesum tíðarskeiðinum.

Grundarlagið fyri hesari avgerð var, at eftirlitsskipanin var nýggj fyri føroysku grannskoðararnar. Tænaeftirlitið var at rokna sum ein skiftisskipan, har føroyskir

## Grannskoðaraeftirlitið

---

grannskoðarar fóru frá ikki at vera undir nøkrum almennum eftirliti, til eitt ávíst eftirlit, sum tó ikki fekk tær avleiðingar við sær, sum eitt vanligt eftirlit vildi havt.

Hinvegin hevur tað tó frá byrjan verið greitt, at talan var um eina yvirgangsskipan, og at góðskueftirlit í Føroyum skulu verða á sama støði sum í grannalondunum.

Góðskueftirlitið í 2014 og í 2016 eru framd við danska góðskueftirlitinum sum fyrimynd. Leiðreglurnar galdandi í Føroyum fyri góðskueftirlitið í 2014, tóku støði í dansku Leiðreglunum fyri 2013. Og Leiðreglurnar í 2016 tóku støði í teimum dansku Leiðreglunum í 2015. Leiðreglurnar vóru tó nakað tillagaðar til føroysk viðurskifti.

Í sambandi við gerð av Leiðreglunum fyri 2016 fekk Grannskoðaraeftirlitið eitt nakað hvast hoyringsskriv frá Felagnum Føroyskir Grannskoðarar. Uttan at fara í smálutir, var tað serliga metingin um, at góðskueftirlitið fór at verða ov víðfevnt og strangt til føroysk viðurskifti, sum bleiv førd fram. Mett varð, at talan var um eitt skarvslop í settum treytum og avleiðingum í mun til tað, sum hevði verið. Eisini vísti Felagið Føroyskir Grannskoðarar til tær umfatandi broytingarnar, ið vóru framdar í danska grannskoðararegluverkinum. M.a. er innførd ein góðskueftirlitsskipan, sum Felagið Føroyskir Grannskoðarar metti er smidligari, serliga tá tað kemur til reaktiónsmøguleikar í sambandi við úrslit av góðskueftirlitum.

Eftir ávíst samskifti og fundir millum Grannskoðaraeftirlitið og Felagið Føroyskir Grannskoðarar og eisini Uttanríkis- og Vinumálaráðið, var tað samanumtikið serliga reaktiónsmøguleikarnir í sambandi við góðskueftirlit á skrásettu grannskoðanarvirkunum, ið mettir vóru ov strangir ella víðfevndir.

Felagið Føroyskir Grannskoðarar fekk høvi at gera viðmerkingar til Leiðreglurnar av nýggjum. Í hesum seinna umfarinum móttók Grannskoðaraeftirlitið ítøkiligar viðmerkingar. Grannskoðaraeftirlitið tók allar viðmerkingarnar til eftirtektar og broytti Leiðreglurnar samsvarandi viðmerkingunum.

### 4.1 Leiðreglur í sambandi við góðskueftirlitið

Leiðreglurnar, sum vórðu gjørdar í sambandi við góðskueftirlitið í 2017 tóku støði í Leiðreglunum fyri 2016. Tó er sett inn nýggj síða 2, har kunnað verður um, at vátanarkunngerðin er broytt<sup>2</sup>. Í § 21, stk. 3 í vátanarkunngerðini er ásett, at

---

<sup>2</sup> Kunngerð nr. 153 frá 23. desember 2016 um grannskoðaravátanir o.tíl., sum broytt við kunngerð nr. 45 frá 7. apríl 2017.



---

## Grannskoðaraeftirlitið

---

grannskoðaraátekningar á roknskapir 2016 eisini kunnu verða sambært “gomlu” kunngerðini.

Tvey av teimum 4 grannskoðanarvirkjunum, ið vóru til eftirlit í 2017, eru fevnd av § 19, stk. 3 í grannskoðaralógini (grannskoðan av PIE virkjum). Tað eina av hesum grannskoðanarvirkjunum fekk fult eftirlit, tað vil siga at góðskueftirlit var framt bæði viðvíkjandi PIE kundum og øðrum kundum. Góðskueftirlitið við hinum grannskoðanarvirkinum fevndi bert um PIE kundar.

Hini bæði grannskoðanarvirkini vóru til vanligt góðskueftirlit á fyrsta sinni. Áður hevur talan verið um tænaeftirlit.

Hvat góðskueftirlitið fevnir um, og hvørjar reglur eru galdandi fyri góðskueftirlit av grannskoðanarvirkjum við og uttan PIE kundum, er lýst í Leiðreglunum 2017.

Leiðreglurnar fyri 2017 liggja á heimasíðuni hjá Skráseting Føroya <http://www.skraseting.fo>

### 4.2 Góðskueftirlitsfólk

Í 2009 gjørði Skráseting Føroya/Grannskoðaraeftirlitið avtalu við Erhvervsstyrelsen um at brúka donsk skrásett eftirlitsfólk.

Tá talan er um eftirlit av grannskoðanarvirkjum, sum eru fevnd av § 19, stk. 3, verða í Danmark nýtt eftirlitsfólk, sum eru starvssett í Erhvervsstyrelsen. Talan er um statsaut. revisorar, sum eru starvssettir í Erhvervsstyrelsen.

Grannskoðaraeftirlitið gjørði avtalu við Erhvervsstyrelsen um fremjan av góðskueftirliti í Føroyum 2017 á tveimum grannskoðanarvirkjum við PIE kundum. Til eftirlitið vórðu 3 eftirlitsfólk frá Erhvervsstyrelsen nýtt.

Til fremjan av góðskueftirlitinum á skrásettu grannskoðanarvirkjunum varð somuleiðis avtala gjørd við góðskueftirlitsfólk, góðkent av Erhvervsstyrelsen í Danmark. Sambært § 8, stk. 3 í kunngerð nr. 132 frá 10. desember 2015 um góðskueftirlit og virksemi Grannskoðaraeftirlitsins, kann Grannskoðaraeftirlitið útnevna góðskueftirlitsfólk frá listum, sum danska Revisortilsynet hevur gjørt yvir góðkend góðskueftirlitsfólk sambært lov om godkendte revisorer og revisionsvirksomheder, sbr. § 33, stk. 9 í grannskoðaralógini. Góðskueftirlitsfólkini fremja eftirlitið við ábyrgd og undir eftirliti av Grannskoðaraeftirlitinum. Til góðskueftirlitið av skrásettu grannskoðanarvirkjunum

---

## Grannskoðaraeftirlitið

---

vórðu 2 góðskueftirlitsfólk nýtt. Talan var um somu góðskueftirlitsfólk, sum vórðu brúkt til góðskueftirlitið í 2016.

Eftirlitsfólkini váttaðu sítt óheftni skrivliga, áðrenn eftirlitið varð framt. Øll skjøl á føroyskum eru munnliga og partvíst skrivliga umsett til danskt, av starvsfólki hjá Skráseting Føroya.

### 4.3 Góðskueftirlitið

Sambært § 26 í grannskoðaralógini, eru øll grannskoðanarvirkir áløgd at hava eina góðskustýringarskipan, og skulu skjálprógva nýtsluna av góðskustýringarskipanini. Sambært 27, stk. 3 í grannskoðaralógini, fevnir góðskueftirlitið um eina meting av góðskustýringarskipanini, og um arbeiðið og óheftnið í sambandi við tær uppgávur, sum grannskoðarin ger. Uppgávnar eru m.a. at geva grannskoðanarátekningar á roknskapir, heruppií tá grannskoðarin ummælir leiðslufrágreiðingar sambært ársroknskaparlógini, og tá grannskoðarin gevur aðrar vátanir við trygd, ið ikki einans eru ætlaðar til egna nýtslu hjá tí, sum hevur biðið um tær.

Góðskueftirlitið skal kanna, um grannskoðanarvirkin hava eina skipan, sum livir upp til krøvini í grannskoðaralógini og ásetingum annars, undir hesum ISQC 1 *“Kvalitetsstyring i firmaer, som udfører revision og review af regnskaber, andre erklæringsopgaver med sikkerhed samt beslægtede opgaver”* og ISA 220 *“Kvalitetsstyring ved revision af regnskaber”*. Harumframt skal góðskueftirlitið vísa, at skipanin verður brúkt. Hetta verður gjørt við stakroyndum, har grannskoðarin hevur givið grannskoðanarátekningar ella aðrar vátanir við trygd.

Tað er ymiskt, hvussu nógvar sakir eru tiknar út til eftirlit hjá teimum ymisku virkjunum. Hvussu nógvar stakroyndir hava verið, er tengt at, hvussu nógvir grannskoðarar, av teimum sum starvast hjá virkinum, hava undirskrivað roknskapir. Meira fæst at vita um hetta á heimasíðuni hjá Skráseting Føroya, har Leiðreglurnar eisini eru at finna.

### 4.4 Tilmæli frá góðskueftirlitsfólkunum

Aftaná at góðskueftirlitið er framt, fær Grannskoðaraeftirlitið eina frágreiðing frá góðskueftirlitsfólkunum. Í frágreiðingini verður greitt frá góðskueftirlitinum og víst verður á skeivleikar, og møgulig brot á lóggávuna. Frágreiðingin er grundarlagið undir avgerðini, sum Grannskoðaraeftirlitið tekur í sambandi við góðskueftirlitið. Í

---

## Grannskoðaraeftirlitið

---

frágreiðingini eru eisini tilmælir til grannskoðanarvirkini um, hvussu hesi kunnu gera grannskoðanararbeiðið betur innan ávís øki.

Yvirskipað er metingin at fremjanin av góðskueftirlitinum á teimum skrásettu grannskoðanarvirkjunum hevur gingist væl. Eisini viðmerktu góðskueftirlitsfólkini, at grannskoðararnir og starvsfólkini á grannskoðanarvirkjunum annars, vóru fyrikomandi og beinasom, og áhugaði í viðmerkingum og tilmælum frá góðskueftirlitsfólkunum.

Yvirskipaða niðurstøðan viðvíkjandi góðskueftirlitinum av grannskoðanarvirkinum, ið hevur PIE kundar, var, at grannskoðanarvirkið hevur sett í verk og brúkar eina hóskandi góðskustýringarskipan. Góðskueftirlitsfólkini hava tó víst á ymisk viðurskifti, ið eru brot á galdandi reglur, umframt at sett eru fram tilmælir um batar á ymisk viðurskifti. Grannskoðanarvirkið og starvsfólkini vísu góðan samstarvsvilja, opinleika og áhugað í tilmælum, sum góðskueftirlitsfólkini eru komin við.

Niðanfyri eru nevnd nøkur av viðurskiftunum frá 2017:

- At tað væntar ein nærri lýsing í teimum úttiknu ársfrágreiðingunum av týðandi og váðafulum økjum, undir hesum ein frágreiðing um orsøkina fyri frávali.
- Ískoytisupplýsing um framhaldandi rakstur væntar.
- Mælt verður til betringar viðvíkjandi samtaksgrannskoðan
- Góðskustýringarskipanin strikar sjálvvirkandi niðurstøðuna í ársfrágreiðingini, tá ið ískoytisupplýsing verður givin.
- Roknskaparpostar í ársfrásøgnunum eiga at bera rætta heitið sbt. ársroknskaparlógini.
- Tann nýttá útgávan av góðskustýringarskipanini stuðlar ikki undir grannskoðan av peningastovnum.
- Tað kann ikki skjálprógvast, at støða er tikin til fíggjarlig sambond, sum kunnu fyriliggja í sambandi við grannskoðan av peningastovnum.
- Ein nøktandi skjálprógvað gjøgnumgongd av útrokning av solvensi og solvenstørvi væntar.
- Grannskoðan av útlánum er ikki skjálprógvað á nøktandi hátt.

### 5. Samanumtøka av góðskueftirlitinum 2017

Niðurstøðan frá góðskueftirlitinum í 2017 var, at góðskueftirlitið við tveimum av teimum úttiknu grannskoðaravirkjunum endaði uttan fleiri viðmerkingar, vísandi til § 33, stk. 6, nr. 1 í grannskoðaralógini. Góðskueftirlitið við hinum báðum grannskoðanarvirkjunum endaði við átalum uttan onnur tiltøk innan næstu vanligu eftirlitsvitjan, vísandi til § 33, stk. 6, nr. 2 í grannskoðaralógini. Eftirlitið við tí eina av

## Grannskoðaraeftirlitið

---

hesum báðum seinnu grannskoðanarfyrirkunum gav eisini Grannskoðaraeftirlitinum høvi til at geva tveimum undirskrivandi grannskoðarum átalu uttan onnur tiltøk innan næstu vanligu eftirlitsvitjan, vísandi til § 33, stk. 6, nr. 2 í grannskoðaralógini.

Tórshavn, 8. oktober 2018



Rannvá Sólheim  
forkvinna